

Постојана парична помош

Информација за постојана парична помош

Право на постојана парична помош има лице кое е неспособно за работа и материјално необезбедено, кое не може да обезбеди сретства за својата егзистенција врз основа на други прописи. За лице неспособно за работа се смета:

- Лице со умерени, тешки и длабоки пречки во менталниот развој и лице со комбинирани и други пречки во развојот, кое заради степенот на попреченоста не може да се стекне со образование, како и лице со телесна попреченост поради која е неспособно за работа
- Лице кое е душевно заболено и лице со трајно промени во здравствената состојба, поради кои е неспособно за работа
- Самохрана жена за време на бременоста еден месец пред породувањето и самохран родител согласно со законот за семејство до 3 години возраст на детето
- Дете без родители и родителска грижа кое не се штити врз основа на правото на сместување, кое нема приходи врз основа на имот и имотни права и не остварува средства врз основа на други прописи, најмногу до 18 годишна возраст
- Лице постаро од 65 години

Материјално необезбедено лице се смета лице кое нема приходи или чии приходи по сите основи по член на семејство се помали од 5000 денари и не поседува имот и имотни права од кои може да се издржува.

Постојаната парична помош се обезбедува за носителот на правото, како и на друг член на семејството кој е соуживател на помошта исто така неспособен за работа. Право на ППП како соуживател има и дете до 18 години, или до 26 години, ако е на редовно студирање.

Право на ППП може да оствари лице неспособно за работа, кое има имот и склучило договор за доживотна издршка со ЦСР. Висината на ППП ја утврдува ЦСР во зависност од вредноста на имотот што е предмет на договорот за издршка.

Самохрана бремена жена и самохран родител остваруваат право на ППП, заклучно до родено трето дете.

Право на ППП не може да оствари лице кое:

- Може само да се издржува, ако остварува приходи со продажба или издавање на закуп на имот кој не го користи;
- Не побарало издржување од лицето кое е должно да го издржува врз основа на Законот за семејство, освен ако ЦСР утврди дека лицето кое е должно да го издржува би останало без минимум средства за егзистенција, пониски од 5000 денари;
- Ако има склучено договор за доживотна издршка, а не покренало постапка за раскинување на тој договор
- Може да оствари издржување по друг основ

Право на ППП не може да оствари, односно му престанува правото на лице кое дало

нецелосни или невестинити податоци за семејната материјалната и состојбата за имот и имотните права.

На лице кое издржува казна затвор поголема од 30 дена или е сместено во згрижувачко семејство, установа за социјална заштита или друга установа со решение од ЦСР за одреден период, право на ППП му е во мирување.

Социјалниот работник вработен во ЦСР кој го води предметот на корисникот на ППП, е должен да го извести корисникот или старателот за потребата од повторен преглед за два месеца пред истекот на рокот определен за повторна оценка за неспособност за работа. Ако корисникот или старателот неоправдано не се јави во предвидениот рок, ППП му престанува.

Потребни документи за остварување на постојана парична помош:

1. Лична карта од носителот, како и од сопруг/а(фотокопија);
2. Извод од матична книга на венчаните;
3. Извод од матична книга на родените за малолетни деца, а за полнолетни доколку не е траен, да не биде постар од 6 месеци;
4. Извод од матична книга на умрените за сопруг/а;
5. Пресуда за развод(тужба за алиментација);
6. Потврда од Агенција за вработување за сите полнолетни членови дали се пријавуваат или не се пријавуваат;
7. Потврда за личен доход;
8. Преглед на регистрирани податоци од матичната евиденција на фонд на ПИОМ;
9. Потврда од фонд на ПИОМ дека не/е корисник на пензија;
10. Потврда од училиште или факултет за децата ако се на редовно школување;
11. Уверение од Управа за јавни приходи за сите полнолетни лица за да се види дали имаат имот;
12. Поседовен/Имотен лист доколку поседуваат имот;
13. Образец бр.3 од матичен лекар и медицинска документација;
14. Потврда дали е или не корисник на социјална помош;
15. Фотокопија од важечка лична карта на родители(доколку се живи) или умреница(ако се починати);
16. Трансакциона сметка на корисникот.

Извор:

- Закон за социјална заштита од Член 57 до Член 67 Сл.Весник на Р.Македонија бр.79/07 од 24.06.2009
- Закон за изменување и дополнување на законот за социјална заштита Член 9 до Член 13, Сл.Весник на Р.Македонија бр.36 од 23.03.2011
- www.uslugi.gov.mk

Закон за социјална заштита

4.2. Постојана парична помош

Член 57

Право на постојана парична помош има лице неспособно за работа и материјално необезбедено, кое не може да обезбеди средства за својата егзистенција врз основа на други прописи.

Член 58

1) Неспособно за работа, во смисла на овој закон, се смета лице:

- со умерени, тешки и длабоки пречки во менталниот развој и лице со комбинирани и други пречки во развојот, кое заради степенот на попреченоста не може да се стекне со образование, како и лице со телесна попреченост, поради која неспособно за работа;
- лице душевно заболено и лице со трајни промени во здравствената состојба, поради која е неспособно за работа;
- самохрана жена за време на бременоста еден месец пред породувањето и самохран родител согласно со Законот за семејството до три години возраст на детето;
- дете без родители и без родителска грижа кое не се штити врз основа на правото на сместување, кое нема приходи врз основа на имот и имотни права и не остварува средства врз основа на други прописи, но најмногу до 18-годишна возраст и
- лице постаро од 65 години.

2) Неспособноста за работа за лицата над 26-годишна возраст од ставот 1 алинеи 1 и 2 на овој член со свој наод, оценка и мислење ја утврдува стручна комисија која може да биде при јавна установа која во рамките на својата дејност третира проблеми од областа на психофизичкиот развој на лица со одреден вид на попреченост или во друго правно лице.

3) По исклучок од ставот 2 на овој член, неспособноста за работа се смета за утврдена за лице над 26 години возраст со умерени, тешки и длабоки пречки во менталниот развој, лице со потешка и најтешка телесна попреченост, како и потполно слепо лице чиј вид и степен на попреченост е утврдена со наод, оценка и мислење на стручен орган, издаден во постапка согласно со општиот акт од членот 203 ставови 2 и 3 на овој закон и решение на центарот за социјална работа.

4) Министерот со решение формира комисија за изготвување на наод, оценка и мислење, за решавање по изјавена жалба против првостепено решение за правото на постојана парична помош.

Член 59

Материјално необезбедено лице во смисла на членот 57 од овој закон се смета лице кое нема приходи или чии приходи по сите основи по член на семејство се помали од 4.000 денари, усогласени со порастот на трошоците на живот за претходната година, објавени од Државниот завод за статистика во јануари затековната година и не поседува имот и имотни права од кои може да се издржува.

Член 60

- 1) Постојаната парична помош се обезбедува за носителот на правото и друг член на семејството како соуживател на помошта, неспособен за работа.
- 2) Право на постојана парична помош како соуживател има и дете до навршени 18 години живот или до 26 години живот, ако е на редовно школување.

Член 61

Висината на постојаната парична помош изнесува:

- за носителот на правото основицата утврдена во членот 47 став 1 на овој закон се зголемува за коефициент 1,5;
- за еден соуживател висината на правото за носителот се зголемува за коефициент 0,40 и
- за два и повеќе соуживатели висината на правото за носителот се зголемува за коефициент 1,0.

Член 62

Право на постојана парична помош не може да оствари лице кое:

- може само да се издржува, ако може да остварува приходи со продажба или со давање во закуп на имот кој тој и членовите на неговото семејство не го користат, за задоволување на минимална егзистенција;
- не побарало издржување од лицето кое е должно да го издржува врз основа на Законот за семејството, освен ако центарот за социјална работа утврди дека лицето кое според Законот е должно да го издржува би останало без минимум средства за егзистенција, пониски од висината на постојаната парична помош утврдена со овој закон;
- ако има склучен договор за доживотна издршка, а не покренало постапка за раскинување на тој договор и
- може да обезбеди издржување по друга основа.

Член 63

Право на постојана парична помош не може да оствари, односно му престанува правото на лице кое дало нецелосни или неистинити податоци за семејната, материјалната состојба и состојбата со имотот и имотните права.

Член 64

Центарот е должен да го извести корисникот или неговиот старател за потребата од повторен преглед два месеца пред истекот на рокот определен за повторна оцена за неспособноста за работа.

Член 65

- 1) Право на постојана парична помош може да оствари и лице неспособно за работа, кое има имот и кое склучило договор за доживотно издржување со центарот.
- 2) Висината на постојаната парична помош од ставот 1 на овој член ја утврдува центарот и корисникот во зависност од вредноста на имотот што е предмет на договорот за доживотно издржување, а по претходна согласност на Министерството.

Член 66

Самохрана бремена жена и самохраниот родител од членот 58 алинеја 3 на овој закон остваруваат право на постојана парична помош заклучно до третото дете по ред на раѓање.

Член 67

Министерот со општ акт го пропишува начинот на утврдување на состојбата на

приходите, имотот и имотните права и потребната документација за остварување на правото, составот и начинот на работата на стручната комисија и второстепената комисија, легитимацијата на стручните лица, начинот на водење на евиденција на издадените наоди и формата и содржината на образецот за давање на наод, оценка и мислење за неспособноста за работа.

**Закон за изменување и дополнување на
законот за социјална заштита**

Член 9

Во членот 59 износот „4.000“ се заменува со износот „5.000“.

Член 10

По членот 61 се додава нов член 61-а, кој гласи:

“Член 61-а

Центарот врши непосреден увид заради утврдување на фактичката состојба на лицето и семејството.

Непосредниот увид се врши по оценка на надлежниот центар, а најмалку еднаш во текот на годината.”

Член 11

Во членот 62 став 1 алинеја 2 зборовите: „од висината на постојаната парична помош утврдена со овој закон“ се заменуваат со зборовите: „5.000 денари“.

Член 12

Во членот 63 по ставот 1 се додава нов став 2, кој гласи:

“Правото на постојана парична помош му мирува на лицето кое е на издржување на казна затвор подолго од 30 дена или е сместено во згрижувачко семејство, во установа за социјална заштита или друга установа со решение на центарот за социјална работа за тој период.”

Член 13

Во членот 64 по ставот 1 се додава нов став 2, кој гласи:

„Ако корисникот или неговиот старател наоправдано не се јави во рокот определен за повторна оценка за неспособноста за работа, правото на постојана парична помош му престанува.”